

taġhna ta' l-Imqabba li ma jegħejjux jaħdmu għal art twelidna; l-insolenza li irċieva il-poplu kollhu, u b' mod speċjali aħna l-Imqabbini u l-Qrendin għaliex rendewlna il-Mentna, minn lok ta' devozzjoni, fi pjazza, aħna għaliha għamilna dmirna kollu b' petizzjonijiet u ma irnexxilniex, iżda lil dak il-lupu governattiv ir-risposta u s-sodisfazzjoni natgħuilhu fl-elezzjoni, għaliex nispera li jispicċaw għal kollox il-partiti, u r-raħal jerġgħa paċifiku bħal ma kien.⁹

Is-Seklu Għoxrin

Il-ferment li qajjmu l-kwistjonijiet fuq imsemmija irriżulta f' diviżjoni bejn il-partiti tal-festa u effettwa bil-kbir il-hidma tal-Fratellanza tal-Kunċizzjoni u l-Fratellanzi l-oħra fil-lokal. Minkejja dan, is-sens qawwi ta' devozzjoni baqa' hemm. Għal bosta snin il-Fratellanzi kienu l-organizzaturi prinċipali tal-festi fl-Imqabba. Anke f' dak li hu armar ta' barra l-prokuraturi kienu responsabbli mill-kisba ta' permessi fi żmien meta l-każini kienu f' fażi ta' twaqqif. Insibu pereżempju lil Pawlu Xuereb, Prokuratur tal-Fratellanza ta' l-Immakolata Kunċizzjoni, jitlob permess lis-Supretendent tal-Pulizija sabiex jarma t-toroq għall-festa tal-Madonna tal-Ġilju tal-1909.¹⁰ Applikazzjoni simili saret fl-24 ta' Lulju 1909 minn Dun Lawrenz Zammit għall-festa ta' Santa Marija.¹¹

Festi speċjali fl-1954

Il-festi li saru fl-okkażjoni taċ-Ċentinarju tad-Domma ta' l-Immakolata Kunċizzjoni fl-1954 kienu tifkira xierqa ta' anniversarju mportanti. Fost il-konċessjonijiet mogħtija mill-Kurja kien hemm it-Transulazzjoni Solenni, Tliet Tridijiet kif ukoll it-Te Deum.¹²

Għall-istess festa l-Fratellanza tal-Kunċizzjoni żanżnet diversi opri għal ġewwa l-Knisja. Fost dawn ġiet inawgurata l-bradella l-ġdida xogħol Emmanuel Buhagiar minn Hal Tarxien. Ir-rikors lill-Kurja kien sar mill-Prokuratur tal-Fratellanza Dun Ġużepp Xuereb fl-1952.¹³ Minbarra xi problemi li kien hemm dwar il-permess mill-Kurja għal din il-bradella, nqalgħu wkoll intoppi peress li s-Sur Buhagiar kien beda jnaqqas minn saħħtu. Ta' kuljum fi triqtu lejn is-Seminarju fejn Dun Ġużepp kien jgħallem il-matematika, hu kien jgħaddi bil-karozza tiegħu għand Buhagiar u jwasslu sal-maħżen fejn kien jaħdem il-bradella.

Fl-istess sena żżanżnu wkoll il-forċini ta' l-istess bradella, l-istellarju ta' l-istatwa, il-bankun, is-salib kif ukoll il-lanterni ta' l-istess Fratellanza. Għal din l-okkażjoni Dun Frans Camilleri kiteb poeżija lill-Madonna tal-Ġilju sabiex tixtered aktar id-devozzjoni lejn il-Madonna taħt dan it-titlu tant sabiħ. Il-poeżija

kellha l-isem 'Lill-Madonna tal-Ġilju fil-festa taċ-Ċentinarju tad-Domma tal-Kunċizzjoni Immakolata fl-Imqabba fis-16 ta' Mejju 1954'. Din il-poeżija nġhatat il-kunsens mill-Knisja fl-24 ta' April 1954 minn Fr. Bernardus Mallia O.F.M. Cap.¹⁴

Fl-1955 il-Banda Lily hadet sehem fil-festi Ċentinarji u Ċinkwantenarji li saru ġewwa Bormla. Mistieden speċjali għal dawn il-festi kien l-Emm. Tiegħu l-Kardinal Federiku Tedeschini.¹⁵ Il-Banda Lily hadet sehem permezz ta' Programm Mużikali nhar il-25 ta' Lulju 1955.¹⁶ Fl-istess sena l-vara tal-Kunċizzjoni magħrufa fl-Imqabba bhala 'l-vara l-kbira' intramat fuq iz-zuntier tal-Knisja ta' Bormla, liema inizjattiva waslet fuq insistenza tas-Sur Salvu Magro, dak iż-żmien kuntrattur tad-dawl għall-festa tal-Madonna tal-Ġilju u illum wiehed mill-Presidenti Onorarji tas-Socjetà Mużikali Madonna tal-Ġilju.

Konkluzjoni

Mill-1954 sal-lum saru diversi attivitajiet u kien hemm diversi żviluppi. Mhux l-iskop ta' dan l-artiklu li nidhlu fuq dawn it-temi llum. Hafna mill-attivitajiet ġew inklużi f'hargiet diversi ta' dan il-programm. Wiehed iżda ma jistax ma jurix thassib għal krizi li minnha għaddejjin il-Fratellanzi. Hi sfortuna li l-ftit li baqa' mhux qed isibu appoġġ. Hemm bżonn li wiehed jerga' jagħti hajja ġdida lil dawn in-nukleji. Hemm bżonn ta' statuti ġodda approvati mill-Awtoritajiet Ekkleżjastici. Jekk dan l-appoġġ mhux ser jingħata l-Fratellanzi ser imutu. Dan ikun ta' dannu għaliex l-enerġija li hi nvestitha fihom iddur fuq affarijiet oħra li probabli jkunu sekulari, u ta' anqas ġid spiritwali. J'Alla l-anniversarju ta' din is-sena jservi sabiex isir pjan għal riforma tal-Fratellanzi u strutturi ġodda li jkunu kompatibbli maż-żminijiet tal-lum.

¹ Informazzjoni mill-artiklu 'I Francescani al Gozo' f' *Melita Historica*, (1963), Vol. 3, no. 4.

² Arkivju Arciveskovili ta' Malta (AAM), *Visti Pastoralis*, 169-1700, ff. 497 v – 498 r.

³ Arkivju tal-Kattidral ta' l-Imdina (ACM), *Pastoralia* T. I, Vol. 180, fol. 208.

⁴ *Il-Fratellanza ta' l-Immakolata Kunċizzjoni - Privileġġi u Dokumenti*, (Malta, 1954), p. 12.

⁵ *Ibid.*, p. 15 '... detta Congregazione, ed erigerla, supra firmam petram'.

⁶ *Ibid.*, p. 16.

⁷ Arkivju Nazżjonali ta' Malta (NAM), CSG2/5980/1897.

⁸ *Ibid.*, CSG2/6164/1897.

⁹ *Malta Tagħna*, 30 ta' Ottubru 1897, p. 3.

¹⁰ NAM, PW 486, Nru. 898.

¹¹ *Ibid.*, Nru. 1234.

¹² *Programm tal-Festa tal-Madonna tal-Ġilju*, 1954.

¹³ AAM, *Suppliche* 1952, vol. iv., 625.

¹⁴ Poeżija ta' Dun Frans Camilleri ppublikata fl-1954.

¹⁵ *Tifkira tal-Festi Ċentinarji (1854-1954) u Ċinkwantenarji (1905-1955) li saru fil-belt Cospicua, Giov. Muscat 1955*, p. 38.

¹⁶ *Ibid.*, p. 32.